

అరణ్యపర్వము - జ్ఞానప్రథము

విఘ్నేశ్వర ధ్యానమ్

నమస్తే గణనాథాయ గణానాం పతయే నమః ।
భక్తిప్రియాయ దేవేశ భక్తేభ్యః సుఖదాయక ॥

శ్రీనివాస ధ్యానమ్

అనన్తవేదసంవేద్యం నిర్దోషం గుణసాగరమ్ ।
అతీంద్రియం నిత్యముక్తం శ్రీనివాసం భజేనిశమ్ ॥

శ్రీకృష్ణ ధ్యానమ్

వందే నవఘనశ్యామం పీతకాశేయవాససమ్ ।
సానన్దం సున్దరం శుద్ధం శ్రీకృష్ణం ప్రకృతేః పరమ్ ॥

వ్యాస ధ్యానమ్

వేదవ్యాసం స్వాత్మరూపం సత్యసన్దం పరాయణమ్ ।
శాన్తం జితేంద్రియక్రోధం సశిష్యం ప్రణమామ్యహమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, జగద్రక్షణార్థమవతీర్ణస్య, శ్రీమదఖి-
లాండకోటి బ్రహ్మాండనాయకస్య, శ్రీవేంకటేశ్వరస్వామినః,
పరిపూర్ణానుగ్రహేణ, సర్వేషాం, భక్తజనానామ్, ఆధివ్యాధినివృత్తిద్వారా,
ఆయురారోగ్యైశ్వర్యాభివృద్ధ్యర్థం, సర్వారిష్టనివృత్తిద్వారా సకలశ్రేయోఽ-
భివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థసిద్ధ్యర్థం,
సమస్తపాపక్షయార్థం, శ్రీపరమేశ్వరప్రీత్యర్థం శ్రీమన్మహాభారతే, వనపర్వణి,
యథాశక్తి, చతుర్నవతితమోధ్యాయాంతర్గత, శ్లోకపారాయణం,
ఆచార్యముఖేన కరిష్యామహే.

శ్రీకృష్ణపరబ్రహ్మణీ నమః



అథ చతుర్నవతితమోఽధ్యాయః

యుదిష్ఠిర ఉవాచ

న వై నిగుణమాత్మానం మన్యే దేవర్షిసత్తమ ।

తథాస్మి దుఃఖసంతప్తః యథా నాన్యో మహీపతిః ॥ 94-1॥

పరాంశ్చ నిర్గుణాన్ మన్యే న చ ధర్మగతానపి ।

తే చ లోమశ లోకేఽస్మిన్ ఋధ్యంతే కేన హేతునా ॥ 94-2॥

లోమశ ఉవాచ

నాత్ర దుఃఖం త్వయా రాజన్ కార్యం పార్థ కథంచన ।

యదధర్మేణ వర్ధేయుః అధర్మరుచయో జనాః ॥ 94-3॥

వర్తత్యధర్మేణ నరః తతో భద్రాణి పశ్యతి ।

తతః సపత్నాన్ జయతి సమూలస్తు వినశ్యతి ॥ 94-4॥

మయా హి దృష్టా దైతేయాః దానవాశ్చ మహీపతే ।

వర్ధమానా హ్యధర్మేణ క్షయం చోపగతాః పునః ॥ 94-5॥

పురా దేవయుగే చైవ దృష్టం సర్వం మయా విభో ।

అరోచయన్ సురా ధర్మం ధర్మం తత్యజిరేఽసురాః ॥ 94-6॥

తీర్థాని దేవా వివిశుః నావిశన్ భారతాసురాః ।

తానధర్మకృతో దర్పః పూర్వమేవ సమావిశత్ ॥ 94-7॥

దర్పాన్మానః సమభవత్ మానాత్ క్రోధో వ్యజాయత ।

క్రోధాదహ్రీస్తతోఽలజ్ఞా వృత్తం తేషాం తతోఽనశత్ ॥ 94-8॥

తానలజ్ఞాన్ గతహ్రీకాన్ హీనవృత్తాన్ వృథావ్రతాన్ ।

క్షమా లక్ష్మీః స్వధర్మశ్చ న చిరాత్ ప్రజహుస్తతః ॥ 94-9॥

లక్ష్మీస్తు దేవానగమద్ అలక్ష్మీరసురాన్ నృప ।

తానలక్ష్మీసమావిష్టాన్ దర్పోపహతచేతసః ॥ 94-10॥

దైతేయాన్ దానవాంశ్చైవ కలిరప్యవిశత్ తతః ।
తానలక్ష్మీసమావిష్టాన్ దానవాన్ కలినా హతాన్ ॥ 94-11॥

దర్పాభిభూతాన్ కౌంతేయ క్రియాహీనానచేతసః ।
మానాభిభూతానచిరాద్ వినాశః సమపద్యత ॥ 94-12॥

నిర్యశస్కాస్తథా దైత్యాః కృత్స్నశో విలయం గతాః ।
దేవాస్తు సాగరాంశ్చైవ సరితశ్చ సరాంసి చ ॥ 94-13॥

అభ్యగచ్ఛన్ ధర్మశీలాః పుణ్యాన్యాయతనాని చ ।
తపోభిః క్రతుభిర్దానైః ఆశీర్వాదైశ్చ పాండవ ॥ 94-14॥

ప్రజహుః సర్వపాపాని శ్రేయశ్చ ప్రతిపేదిరే ।
ఏవమాదానవంతశ్చ నిరాదానాశ్చ సర్వశః ॥ 94-15॥

తీర్థాన్యగచ్ఛన్ విబుధాః తేనాపుర్భూతిముత్తమామ్ ।
తథా త్వమపి రాజేంద్ర స్నాత్వా తీర్థేషు సానుజః ॥ 94-16॥

పునర్వేత్స్వసి తాం లక్ష్మీమ్ ఏష పన్థాః సనాతనః ।
యథైవ హి నృగో రాజా శిబిరౌశీనరో యథా ॥ 94-17॥

భగీరథో వసుమనా గయః పూరుః పురూరవాః ।
చరమాణాస్తపో నిత్యం స్పర్శనాదంభసశ్చ తే ॥ 94-18॥

తీర్థాభిగమనాత్ పూతాః దర్శనాచ్చ మహాత్మనామ్ ।
అలభంత యశః పుణ్యం ధనాని చ విశాంసతే ॥ 94-19॥

తథా త్వమపి రాజేంద్ర లబ్ధాసి విపులాం శ్రియమ్ ।
యథా చేక్ష్యాకురభవత్ సపుత్రజనబాంధవః ॥ 94-20॥

ముచుకుందోఽథ మాంధాతా మరుత్తశ్చ మహీపతిః ।
కీర్తిం పుణ్యానువిందంత యథా దేవాస్తపోబలాత్ ॥ 94-21॥

దేవర్షయశ్చ కార్త్యేన తథా త్వమపి వేత్స్యసి ।

ధార్తరాష్ట్రాస్త్వధర్మేణ మోహేన చ వశీకృతాః ।

న చిరాద్వై వినంక్ష్యంతి దైత్యా ఇవ న సంశయః ॥ ॥94-22॥

ఇతి శ్రీమన్మహాభారతే వనపర్వాంతర్గత తీర్థయాత్రాపర్వణి

లోమశతీర్థయాత్రాయాం చతుర్నవతితమోఽధ్యాయః ॥94॥



శ్రీవేంకటేశ్వరస్వామివారి గోవిందనామావళి



అథ క్షమాప్తార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

